

1) కలియుగమ్ము యంత కల్తీలమయమేను
కల్తీలేనిదేది కానరాదు
కల్తీలేనిదిలను కన్నతల్లిప్రేమ
అమ్మ మిన్న! గుడిని అమ్మ కన్న!

2) నేటికాలమంత నాటకాలమయము
పాత్రలేమియైన సూత్రమొకటే
అమ్మపాత్రతప్ప అందరూ నటులయ్యా
అమ్మ మిన్న! గుడిని అమ్మ కన్న!

3) అమ్మలేనివారు అమరులగుట యెట్లు?
అమరసీమ లేదు ఆకసాన
అమ్మ ఎచట కలదో అమరధామమదియే
అమ్మ మిన్న! గుడిని అమ్మ కన్న!

4) అమ్మప్రేమ చూడ అవనిపైనుండగా
అవసరమ్ములేదు అమృతమసలు
పాలకడలి చిలక పనిపిమి నరులకు
అమ్మ మిన్న! గుడిని అమ్మ కన్న!

5) పాలకడలిచిలికె పనిలేక కొందరు
రొమ్ము విరచియు అమృతమ్ము కొరకు
అమ్మకన్న చూడ అమృతము గొప్పదా
అమ్మ మిన్న! గుడిని అమ్మ కన్న!

6) లాలపోసినెవరు? జోలపాడెవరు?
పెరుగుబువ్వకలిపి పెట్టెనెవరు?
ఎత్తుకొన్నదెవరు? హత్తుకొన్నదెవరు?
అమ్మ మిన్న! గుడిని అమ్మ కన్న!

7) మురిసిపోవునెవరు ముద్దుమాటలు విని!
నవ్వునెవరు బుడత నడకజూచి!
పొంగిపోవునెవరు బోసినవ్వులు కని!
అమ్మ మిన్న! గుడిని అమ్మ కన్న!

8) జాలిపడెడిదెవరు జారిపడుట చూచి
దిగులు చెందునెవరు దెబ్బతగుల
ఏడ్చినపుడు నీతొ ఏడ్చినదెవరు?
అమ్మ మిన్న! గుడిని అమ్మ కన్న!

9) అమ్మసాటిరావు అవని సంపదలన్ని
అమ్మసాటికావు అవని సిరులు
అమ్మకన్న కలిమి అవనిపై లేదయ్యా
అమ్మ మిన్న! గుడిని అమ్మ కన్న!

10) గుడిని దేవుడెట్లు గొప్పవాడో చెప్ప
అమ్మకంటే ఆమె ఆర్తికంటే
కష్టములను ఓర్చి కనిపించు - కనిపించు
అమ్మ మిన్న! గుడిని అమ్మ కన్న!

11) ఎరువు రక్తమంత తెలుపు పేర్చి తెలుపు
పాలధారజేసి పట్టెనెవరు!
అణువు అణువు పంచు తనువు తనువు పెంచు
అమ్మ మిన్న! గుడిని అమ్మ కన్న!

12) చలికి వణికినపుడు చద్దరెవరు కప్ప?
ఉక్కపోసినపుడు ఊపునెవరు?
పైట చెంగు వినరి బాసటయ్యెనెవరు?
అమ్మ మిన్న! గుడిని అమ్మ కన్న!

13) నడకనేర్పెనెవరు నడత నేర్పెనెవరు?
పెంచెనెవరు తెలివి పంచెనెవరు?
తీర్చిదిద్ది బతుకు మార్చివేయునెవరు?
అమ్మ మిన్న! గుడిని అమ్మ కన్న!

14) గుండెనున్న బాధ గుట్టుగా దాచియు
మమతపంచిపెట్టు మాతృమూర్తి
కోటిదేవతలకు సాటిరా ఒక అమ్మ!
అమ్మ మిన్న! గుడిని అమ్మ కన్న!

15) కంటనున్న నీరు కళ్ళలో దాచియు
కరుణ పంచిపెట్టు కన్నతల్లి
ఇలకు వెల్గు నింపు ఇలవేల్పు కద అమ్మ
అమ్మ మిన్న! గుడిని అమ్మ కన్న!

16) పాలకడలి నుండి ప్రభవించిన పిదప
జగదమందు నేల జారిపడిన
అమృత కలశమేను అమ్మగా మారెను
అమ్మ మిన్న! గుడిని అమ్మ కన్న!

17) సర్వదేవతలకు సవ్యాకృతియె అమ్మ
అమరపురికి అమ్మ అసలు పేరు
నరుల మధ్య నడచు వరదేవతే అమ్మ
అమ్మ మిన్న! గుడిని అమ్మ కన్న!

18) “అమ్మ” యంచు పిలువ ఆపల్కువిని త్రుళ్ళి
కదలిపోవు తల్లి కల్పవల్లి
అవనిజనులుమొక్క ఆమెకు ప్రణమిల్లి
అమ్మ మిన్న! గుడిని అమ్మ కన్న!

19) పుట్టెనెవడుచెప్ప పురిటిసొప్పులులేక?!

పెరిగెనెవడు చెప్ప పెంచకుండ?!

ఎదిగెనెవడుచెప్ప ఏత్యాగములులేక?!

అమ్మ మిన్న! గుడిని అమ్మ కన్న!

20) మనిషి రుణము దీర్చు మార్గములెన్నియో
ఎవరు రుణములైన ఇలలో తీరు
అమ్మ అనేడి బ్యాంకు అప్పు తీరునడెట్లు?
అమ్మ మిన్న! గుడిని అమ్మ కన్న!

21) పుడమియందు కదలు పుణ్యనదులు అన్ని
కలయు సంగమమ్ము కలదుయెచట?
అమ్మపాదయుగళ! అమృతబిందురవళ!
అమ్మ మిన్న! గుడిని అమ్మ కన్న!

22) అవసరమ్ము “అమ్మ” అని బిడ్డ అడగగా
గడియ ఆగకుండ కత్తితీసి
కోసిగుండెకాయ తీసి చేతనుపెట్టు
అమ్మ మిన్న! గుడిని అమ్మ కన్న!

23) కొలవ వలయునన్న కొలమానమేలేదు!
విలువగట్టగల్గు వీలులేదు!
కొలుపు తీరెనమ్మ కొలుచుటేమార్గము
అమ్మ మిన్న! గుడిని అమ్మ కన్న!

24) కక్కికక్కి చెమట ఎక్కిఎన్నోమెట్లు
ముడుపులెన్నో ఇచ్చి మొక్కినేల?
వరములిచ్చు తల్లి వంటింటనుండగా!
అమ్మ మిన్న! గుడిని అమ్మ కన్న!

25) అమ్మలేకపోతే అసలు సృష్టేలేదు
జీవితమ్మలేదు జీవలేదు!
అవనివల్లకాడు-అమ్మలేదనునాడు!
అమ్మ మిన్న! గుడిని అమ్మ కన్న!

26) దీక్షబలము ఆమె దీవెనల బలము!
తిరుగులేని కడుపుతీపి బలము!
అమ్మ ఆత్మ బలము అదిమనకు బలము!
అమ్మ మిన్న! గుడిని అమ్మ కన్న!

27) ఐనవారుమాయ అన్నదమ్ములు మాయ!
ఆలుబిడ్డలరయ అన్నిమాయ!
మాయలోకమందు మాయకానిదొకటే!
అమ్మ మిన్న! గుడిని అమ్మ కన్న!

28) సుతులు సతులు మాయ చుట్టముల్
మరి మాయ ఊరువాడ జనులు ఉత్తమాయ
మాయతిమిరమందు మణిదీపమైవెల్లు
అమ్మ మిన్న! గుడిని అమ్మ కన్న!
29) కడుపునిండబోదు కన్నతల్లికెపుడు
తానుతినవేళ - తన సుతులకు
వండిపెట్టినపుడె నిండు తన కడుపు!
అమ్మ మిన్న! గుడిని అమ్మ కన్న!
30) కడుపులోన మోసి కన్నది ఎవ్వరు?
నొప్పలెన్నోనొన్నో నోర్చెనెవరు?
తెచ్చెనెవరు భువికి-చచ్చిమళ్ళిబతికి!
అమ్మ మిన్న! గుడిని అమ్మ కన్న!
31) ఆకశమున తిరుగు ఆత్మకు రూపిచ్చి
దివమునుండి భువన భవన మనెడి
ఇలకు చేర్చునట్టి తొలివాకిలే అమ్మ!
అమ్మ మిన్న! గుడిని అమ్మ కన్న!
32) రక్తమాంసములతో యుక్తిని జూపించి
తనను పోలినట్టి తనువు జేసి
అమ్మ మలచినట్టి బొమ్మలే అందరు!
అమ్మ మిన్న! గుడిని అమ్మ కన్న!
33) తనువునందు కొంత తన రక్తమదికొంత
ఆయువందు కొంత ఆశ అంత
ధారవోసి కనెను-ధరణి జనులనంత
అమ్మ మిన్న! గుడిని అమ్మ కన్న!
34) ఆకలేసినపుడు అలసిపోయినపుడు
కుంగినపుడు కుప్పకూలినపుడు
మనుజులంత చేయు మంత్రజపమె అమ్మ
అమ్మ మిన్న! గుడిని అమ్మ కన్న!
35) కాయమునకు పెద్ద గాయమైనప్పుడు
నొప్పిపుట్టి గుండె రొప్పనపుడు
“అమ్మ అమ్మ” అంచు అరవరా ఎవరైన!
అమ్మ మిన్న! గుడిని అమ్మ కన్న!
36) నవ్వునపుడు నీతొ నవ్వును ఎవరైన
ఏడ్చునపుడు నీతొ ఏడ్చునెవరు
అద్దమేర! మమత కర్థమేరా అమ్మ!
అమ్మ మిన్న! గుడిని అమ్మ కన్న!

37) బోడిగుండువాడు బురదదొరలువాడు
కల్రిమొద్దువంటి కుర్రవాడు
మాతకంటికతడు మైసూరు మహారాజు!
అమ్మ మిన్న! గుడిని అమ్మ కన్న!
38) కలలు కనును బడ్డ “కలకటీర”గునని
వ్రతములెన్నో చేయు వాడి కొరకు
అమ్మరాజ్యమందు ఆమె బడ్డయె రాజు
అమ్మ మిన్న! గుడిని అమ్మ కన్న!
39) కన్నతల్లి కనెడి కలలు కల్లులుగావు
ఆలకించినపుడు ఆమె మాట
అమ్మదీక్ష ఎపుడు అపజయమెరుగదు
అమ్మ మిన్న! గుడిని అమ్మ కన్న!
40) ఢిల్లీకి పతియైన తల్లిముందు శిశువె!
ఆమెకెదురు పలక అతని వశమె?
తల్లిమాట వినని తనయుడొక్క పశువె!
అమ్మ మిన్న! గుడిని అమ్మ కన్న!
41) తల్లితల్లిడిల్లు తనయుల బాధకు
ఎంతటి యముడైన ఎదిరిపోరు
కాలపాశమెంత కన్నపాశముముందు!
అమ్మ మిన్న! గుడిని అమ్మ కన్న!
42) బురదలోన పారలి తరలివచ్చినగాని
దుమ్ము ధూళిలోన దొరలెనేని
వంకలెంచకుండ చంకనెత్తుకొనెడు
అమ్మ మిన్న! గుడిని అమ్మ కన్న!
43) కవులు రాయలేని కావ్యమేమరి అమ్మ!
ధరణి కెరుకలేని తపము అమ్మ!
యక్షులెరుగలేని యాగమే మన అమ్మ!
అమ్మ మిన్న! గుడిని అమ్మ కన్న!
44) ఎవరుమోసి నిన్ను నవమాసములు చెప్ప?
ఒడుపుగాను పాత్రి కడుపునందు
పుడమికెవరు చేర్చె పురిటినిప్పలకోర్చె
అమ్మ మిన్న! గుడిని అమ్మ కన్న!
45) మతములెన్నో కలవు మానవలోకాన
వేల్పులరయనుండు వేరువేరు
అమ్మకదర జగతి కుమ్మడి దైవము!
అమ్మ మిన్న! గుడిని అమ్మ కన్న!

46) గొప్పవారలైన గురువులుండగవచ్చు
శిశువులపుడు వారు శిష్యులేను
గురువులకును ఆదిగురువు కదా అమ్మ
అమ్మ మిన్న! గుడిని అమ్మ కన్న!
47) విశ్వసృష్టికర్త వివరాలు తెలియవు?
జగమునేలువాని జాడలేదు?
తల్లిని విడి సామి? తర్కాలపనిపమి?
అమ్మ మిన్న! గుడిని అమ్మ కన్న!
48) ఆటపాటనేర్పు మాటలాడుట నేర్పు
నడకనేర్పు మంచినడతనేర్పు
కట్టుబొట్టు నేర్పు కట్టుబాట్లను నేర్పు
అమ్మ మిన్న! గుడిని అమ్మ కన్న!
49) ఉర్లిమీదనున్న సర్వ సంపదలన్ని
చుట్టి ఒక్కచోట పెట్టిచూడ
పట్టిచూడ అమ్మ పాదధూళియె గొప్ప
అమ్మ మిన్న! గుడిని అమ్మ కన్న!
50) మనసు పాలకుండ మమత పూవులదండ
మనిషి మంచుకొండ మనకు అండ
మధువుగుండెనిండ - మాటయే కలకండ
అమ్మ మిన్న! గుడిని అమ్మ కన్న!
51) ముసలితల్లికొక్క ముద్ద పెట్టనియట్టి
కొడుకులుండెనేడు కోట్లమంది
చచ్చిపోకముందు పుచ్చిపోదురువారు
అమ్మ మిన్న! గుడిని అమ్మ కన్న!